

ስለ ራእይ ሸለቆ የተነገረ ሸክም። እናንተ ሁላችሁ ወደ ሰገነት መውጣታችሁ ምን ሆኖችኋል?

2 ፤ ጩኸትና ፍጅት የተሞላበት ከተማ፤ ደስታ ያለሽ ከተማ ሆይ፤ በአንቺ ውስጥ የተገደሉት በሰይፍ የተገደሉ አይደሉም፤ በሰልፍም የሞቱ አይደሉም።

3 ፤ አለቆችሽ ሁሉ በአንድነት ሸሹ፤ ያለ ቀስትም ተማረኩ፤ ከሩቅ ሸሽተው ከአንቺ ዘንድ የተገኙት ሁሉ በአንድነት ታሰሩ።

4 ፤ ስለዚህ። ፊታችሁን ከእኔ ዘንድ አርቁ፤ መራራ ልቅሶ አለቅሳለሁ፤ ስለ ሕዝቤ ሴት ልጅ ጥፋት ታጽናኑኝ ዘንድ አትድከሙ አልሁ።

5 ፤ ከሠራዊት ጌታ ከእግዚአብሔር ዘንድ የድንጋጤና የመረገጥ የድብልቅልቅም ቀን፤ የቅጥርም መፍረስ ወደ ተራራም መጮኽ በራእይ ሸለቆ ውስጥ ሆኖአል።

6 ፤ ኤህምም ከሰረገለኞችና ከፈረሰኞች ጋር ሆኖ አፎቱን ተሸከመ፤ ቂርም ጋሻውን ገለጠ።

7 ፤ መልካሞቹንም ሸለቆችሽን ሰረገሎች ሞሉባቸው፤ ፈረሰኞችም መቆሚያቸውን በበር ላይ አደረጉ።

8 ፤ የይሁዳንም መጋረጃ ገለጠ፤ በዚያም ቀን በዱር ቤት የነበረውን የጦር ዕቃ ተመለከትህ።

9 ፤ የዳዊትም ከተማ ፍራሾች እንደ በዙ አይታችኋል፤ የታችኛውንም ኰሬ ውኃ አከማችታችኋል።

10 ፤ የኢየሩሳሌምን ቤቶች ቈጠራችሁ ቅጥሩንም ለማጥናት ቤቶችን አፈረሳችሁ።

11 ፤ በአርጌው ኰሬ ላለው ውኃ በሁለቱ ቅጥር መካከል መከማቻ ሠራችሁ፤ ይህን ያደረገውን ግን አልተመለከታችሁም፤ ቀድሞ የሠራውንም አላያችሁም።

12 ፤ በዚያም ቀን የሠራዊት ጌታ እግዚአብሔር ወደ ልቅሶና ወደ ዋይታ ራስን ወደ መንጨትና ማቅንም ወደ መልበስ ጠራ።

13 ፤ እነሆም፤ ሐሜትና ደስታ በፊውንና በጉንም ማረድ ሥጋንም መብላት የወይን ጠጅንም መጠጣት ሆነዋል፤ እናንተ። ነገ እንሞታለንና እንብላ እንጠጣ ብላችኋል።

14 ፤ ይህም ነገር በሠራዊት ጌታ በእግዚአብሔር ጀሮ ተሰማ። እስከትሞቱ ድረስ ይህ በደል በእውነት አይሰረይላችሁም ይላል የሠራዊት ጌታ እግዚአብሔር።

15 ፤ የሠራዊት ጌታ እግዚአብሔር እንዲህ ይላል። በቤቱ ውስጥ ወደ ተሾመው ወደዚህ አዛዥ ወደ ሳምናስ ሂድ እንዲህም በለው።

16 ፤ መቃብር በዚህ ያስወቀርህ ከፍ ባለው ስፍራ መቃብር ያሰራህ በድንጋይም ውስጥ ለራስህ መኖርያ ያሳነጽህ በዚህ ምን አለህ? በዚህስ በአንተ ዘንድ ማን አለ?

17 ፤ እነሆ፤ እግዚአብሔር በኃይል ወርውሮ ይጥልሃል፤ አጠንክሮም ይጨብጥሃል።

18 ፤ ጠቅልሎም ያንከባልልሃል ወደ ሰፊይቱም ምድር እንደ ኳስ ይጥልሃል፤ አንተ የጌታህ ቤት እፍረት! በዚያ ትሞታለህ በዚያም የክብርህ ሰረገላዎች ይሆናሉ።

19 ፤ ከአዛዥነት ሥራህ አሳድድሃለሁ፤ ከሹመትህም ትሻራለህ።

20 ፤ በዚያም ቀን ባሪያዬን የኬልቅያስን ልጅ ኤልያቄምን አጠራለሁ።

21 ፤ መጐናጸፊያህንም አለብሰዋለሁ፤ በመታጠቂያህም አስታጥቀዋለሁ፤ ሹመትህንም በእጁ አሳልፌ እሰጠዋለሁ፤ በኢየሩሳሌምም ለሚኖሩ ለይሁዳም ቤት አባት ይሆናል።

22 ፤ የዳዊትንም ቤት መክፈቻ በጫንቃው ላይ አኖራለሁ፤ እርሱም ይከፍታል የሚዘጋም የለም እርሱም ይዘጋል የሚከፍትም የለም።

23 ፤ በታመነም ስፍራ እንደ ችንካር አተከለዋለሁ፤ ለአባቱም ቤት የክብር ዙፋን ይሆናል።

24 ፤ የአባቱንም ቤት ክብር ሁሉ ልጆቹንም የልጅ ልጆቹንም፤ ከጽዋ ዕቃ ጀምሮ እስከ ማድጋ ዕቃ ድረስ፤ ታናናሹን ዕቃ ሁሉ ይሰቅሉበታል።

25 ፤ በዚያ ቀን፤ ይላል የሠራዊት ጌታ እግዚአብሔር፤ በታመነው ስፍራ የተከለው ችንካር ይወልቃል ተሰብሮም ይወድቃል፤ በእርሱም ላይ የተሰቀለው ሸክም ይጠፋል እግዚአብሔር ተናግሮአልና።